

० गीतु ०

दयावन्त दानी, मौजूं तूं माणी;

कुशल तुहिंजो करितारु करे।

लाल लासानी, साईं सुख खानी,

सतिगुरु तोते ढार ढरे॥

साहिब सचा, रघुवीर ब्रचा,

शील मणी तुहिंजे रंग रचां।

कृपा सागर, सब गुण आगर,

पलु न कजो मूंखे प्यारा परे॥१॥

अङ्गणि अवहां जे सुखनि जी वरखा,

प्रेमी कतिनि था चाह जा चरखा।

सुतल जागाईं श्री रामु गाराईं,

प्यासनि प्याईं थो प्याला भरे॥२॥

श्री मैथिलि माग में गढ़िजी घुमो था,

आर्यलि अमड़ि चरण-गुलिड़ा चुमो था।

अचलु सुहागु, फले फूले भागु;

बाझ सां बेड़ो पार तरे॥३॥

दिलि जी दुनियां, तवहां जी वसंदी रहे,

पल-पल प्रीतमु पसंदी रहे।

सहचरि सियाणी, सखियुनि धयाणी;

युगल जी तो बिन कीन सरे॥४॥

मैगसिचन्द्र तुहिंजो मुरिकणु मिठिड़ो,

सदाई सुहाग जो सारंगु उठिड़ो ।

सती तूं सुहागिणि, सदां वद भागिणि;

वर जे वसुल जो वारो वरे ॥५॥